

خرید و فروخت کی چند احتیاطیں

23-NOVEMBER-2023



ہفتہ وار سنتوں بھرے اجتماع میں ہونے والا
سنتوں بھرا بیان

(for Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ
 اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ
 نَوَيْتُ سُنَّتَ الْاِعْتِكَافِ (ترجمہ: میں نے سُنَّتِ اعْتِكَافِ کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعْتِكَافِ کی نیت کر لیا
 کریں کہ جب تک مسجد میں رہیں گے اعْتِكَافِ کا ثواب ملتا رہے گا۔ یاد رکھئے! مسجد میں
 کھانے، پینے، سونے یا سحری، افطاری کرنے، یہاں تک کہ آبِ زمِ زمِ یا دمِ کیاہو اپانی پینے کی
 بھی شرعاً اجازت نہیں، البتہ اگر اعْتِكَافِ کی نیت ہوگی تو یہ سب چیزیں ضمناً جائز ہو جائیں
 گی۔ اعْتِكَافِ کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا
 مقصد اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا
 چاہے تو اعْتِكَافِ کی نیت کر لے، کچھ دیر ذکر اللہ کرے، پھر جو چاہے کرے (یعنی بچا ہے تو
 کھانی یا سو سکتا ہے)

درود پاک کی فضیلت

فرمانِ مُصْطَفٰے صَلَّى اللّٰهُ عَلَيْهِ وَاٰلِهٖ وَسَلَّمَ ہے:

عَنْ اَبِي الدَّرْدَاءِ رَضِيَ اللّٰهُ عَنْهُ قَالَ قَالَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ مَنْ صَلَّى عَلَيَّ
 حِيْنَ يُصْبِحُ عَشْرًا وَّحِيْنَ يُسِيْ عَشْرًا اَدْرَكَتْهُ شَفَاعَتِيْ يَوْمَ الْقِيَامَةِ
 حضرت ابو درداء رضی اللہ عنہ سے روایت ہے کہ رسول اکرم ﷺ صَلَّی اللہُ عَلَیْہِ وَاٰلِہٖ وَسَلَّمَ

فرشتے آئے، ان میں سے ایک فرشتے نے دوسرے سے کہا: یہاں کون انسان ہے؟ دوسرا بولا: یہ ابراہیم بن اڈہم ہیں۔ پہلے فرشتے نے کہا: وہ ابراہیم بن اڈہم...!! انہیں تواب اُن کے درجے سے ہٹا دیا گیا ہے۔ دوسرے فرشتے نے پوچھا: کس سبب سے؟ پہلے فرشتے نے کہا: ایک مرتبہ ابراہیم بن اڈہم بصرہ میں تھے، انہوں نے ایک دکان سے کھجوریں خریدیں، جب وہ کھجوریں لے کر جانے لگے تو دیکھا: ایک کھجور گری پڑی ہے، وہ سمجھے کہ شاید یہ میری کھجور گری ہے، لہذا انہوں نے وہ کھجور اٹھا کر کھالی، چونکہ وہ کھجور ان کی نہیں بلکہ دکاندار کی تھی اور انہوں نے دوسرے کی کھجور کھالی تھی، لہذا اللہ پاک نے انہیں ان کے درجے سے معزول فرمادیا۔

حضرت ابراہیم بن اڈہم رَحْمَةُ اللهِ عَلَيْهِ فرماتے ہیں: میں نے فرشتوں کی یہ گفتگو سنی تو فوراً بصرہ پہنچا، اُس دکاندار کی کھجور اسے واپس لوٹائی اور واپس آ گیا۔ رات ہوئی تو پھر میں نے 2 فرشتوں کو دیکھا، وہ آپس میں باتیں کر رہے تھے، ایک نے دوسرے سے کہا: یہ وہی ابراہیم بن اڈہم ہیں، جنہوں نے کھجور کے مالک کو کھجور لوٹا دی تو اللہ پاک نے انہیں دوبارہ ان کا پہلے والا مقام عطا فرمادیا۔⁽¹⁾

اللہ پاک کی اُن پر رحمت ہو اور ان کے صدقے ہماری بے حساب مغفرت ہو۔
 آمین بِجَاوِزَاتِ السَّبِيْنِ صَلَّى اللهُ عَلَيْهِ وَآلِهِ وَسَلَّمَ۔

صَلُّوْا عَلَي الْحَبِيْب! صَلَّى اللهُ عَلَي مُحَمَّد

اُولیائے کرام پر اللہ پاک کی خاص کرم نوازی

پیارے اسلامی بھائیو! اُولیائے کرام کی بھی نرالی شانیں ہیں...!! یہ بلند رتبہ حضرات گناہوں سے معصوم نہیں ہوتے البتہ محفوظ ہوتے ہیں، مَعْصُوم صِرْف انبیائے کرام علیہم السلام اور فرشتے ہیں، اُولیائے کرام معصوم نہیں، ان سے بھی گناہ ہو سکتے ہیں مگر اللہ پاک کی اپنے محبوب بندوں پر خاص کرم نوازی ہوتی ہے، ان سے اگر جانے انجانے میں کبھی کوئی خطا ہو ہی جائے تو انہیں ان کی خطا سے آگاہ کر دیا جاتا ہے اور یہ فوراً توبہ کر کے گناہ کی گندگی کو خود سے دُور کر دیتے ہیں۔

اللہ پاک پارہ: 9، سورہ اعراف، آیت: 201 میں ارشاد فرماتا ہے:

ترجمہ کنز العرفان: بیشک پرہیزگاروں کو جب شیطان کی طرف سے کوئی خیال آتا ہے تو وہ (حکم خدا) یاد کرتے ہیں پھر اسی وقت ان کی آنکھیں کھل جاتی ہیں۔

إِنَّ الَّذِينَ اتَّقَوْا إِذَا مَسَّهُمْ طَافٌ مِنَ الشَّيْطَانِ
تَذَكَّرُوا فَإِذَا هُمْ مُبْصِرُونَ ﴿٢٠١﴾

(پارہ: 9، سورہ اعراف: 201)

مشہور مفسر قرآن، حکیم الامت مفتی احمد یار خان نعیمی رحمۃ اللہ علیہ اس آیت کے تحت فرماتے ہیں: مومن متقی کی فطرت شیطانی وسوسوں اور ابلیسی خیالات کو قبول نہیں کرتی، اگر کبھی مومن کو یہ چیزیں (مثلاً شیطانی وسوسے، ابلیسی خیالات، جانے انجانے کی کوئی خطا وغیرہ) پیش آجائیں تو اللہ پاک کی طرف سے انہیں وہ خطا یاد دلا دی جاتی ہے، یوں یہ اس گندگی سے خود کو پاک کر لیتے ہیں۔ مفتی صاحب مزید فرماتے ہیں: مومن متقی فرشتوں کے گروہ سے ہے کہ اس کی اور فرشتوں کی فطرت یکساں ہے، یہ حضرات بشر صورت، ملکِ سیّرت

(یعنی دیکھنے میں انسان اور سیرت میں فرشتہ صفت) ہوتے ہیں۔ (1)

اللہ پاک ہمیں بھی اڈولیاے کرام کا فیضان نصیب فرمائے، کاش! ہمیں بھی تقویٰ کی دولت ملے، ہم گناہوں سے بچیں اور نیکیوں والی زندگی گزارنے میں کامیاب ہو جائیں۔
آمِیْن بِجَاوِزَاتِہِ السَّمِیْمِیْنِ عَلَی اللہِ عَلَیہِ وَاٰلِہٖ وَسَلَّمَ۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

خرید و فروخت میں احتیاط برتیے!

اے عاشقانِ رسول! ہم نے حضرت ابراہیم بن اڈہم رَحْمَةُ اللہِ عَلَیْہِہٖ وَسَلَّمَ کا ایمان افروز اور سبق آموز واقعہ سنا، اس سے ہمیں پتا چلتا ہے کہ دین میں خرید و فروخت کی کتنی اہمیت ہے۔ ذرا غور فرمائیے! حضرت ابراہیم بن اڈہم رَحْمَةُ اللہِ عَلَیْہِہٖ وَسَلَّمَ ولایت کے بلند ترین مقام پر فائز تھے، آپ کے اسی مقام و مرتبے کی وجہ سے آپ کو سلطان ابراہیم بھی کہا جاتا ہے، اتنے بڑے ولی کامل سے خرید و فروخت کے دوران وہ بھی انجانے میں صرف ایک خطا ہوئی، زمین پر گری ہوئی کھجور ان کی نہیں، ڈکاندار کی تھی مگر آپ نے اپنی سمجھ کر اٹھالی، اس ایک کھجور کی وجہ سے آپ کے درجات میں کمی کر دی گئی۔

آہ! آج کل ہمارے ہاں تو حال ہی بے حال ہے ❀ لوگ بغیر پوچھے دوسروں کی چیزیں ہڑپ کر جاتے ہیں ❀ گاہک ڈکاندار کو اور ڈکاندار گاہکوں کو دھوکہ دے رہے ہوتے ہیں ❀ کبھی نوٹوں کی گڈی میں نقلی نوٹ چھپا کر ڈکاندار کو تھما ڈالتے ہیں ❀ ڈکاندار کی چیزیں اٹھا کر ناحق پھانک جاتے ہیں ❀ سبزیوں اور پھلوں کی ریڑھیوں سے چُپ چاپ کچھ نہ کچھ اٹھا

323

1... تفسیر نعیمی، پارہ: 9، سورہ اعراف، زیر آیت: 201، 202، جلد: 9، صفحہ: 460، بتغیر قلیل۔

23 نومبر 2023 کے ہفتہ وار اجتماع کا بیان بیرون ملک کے لئے

کر اپنی ٹوکری میں ڈال لیتے ہیں۔ ایک دوسرے کی چپل بغیر اجازت استعمال کرنا، یا اپنی چپل سے کسی اور کی چپل تبدیل کرنے کو تو شاید بُرا ہی نہیں سمجھا جاتا، یہ بہت تکلیف دہ معاملہ ہے، روزمرہ کے کئی ایک اور ایسے معاملات بھی ہیں جن میں بلا اجازت شرعی دوسروں کی چیزیں استعمال کرنا کوئی عیب نہیں سمجھا جاتا، بسا اوقات دکاندار ایک دوسرے کی چیزیں چُپ کر کے اٹھا کر استعمال بھی کرتے رہتے ہیں اور سامنے والے کو پتہ بھی نہیں چلتا ہوگا، ایسے نادانوں کو سمجھنا چاہئے، عبرت لینی چاہئے، بظاہر معمولی نظر آنے والی چیز بھی اگر بغیر اجازت استعمال کر ڈالی اور روز قیامت پکڑے گئے تو ہمارا کیا بنے گا؟

خِلال کا وبال

مشہور تابعی بزرگ حضرت وہب بن مُنبہ رَحْمَةُ اللهِ عَلَيْهِ فرماتے ہیں: بنی اسرائیل کا ایک شخص تھا، اس نے اپنے پچھلے تمام گناہوں سے توبہ کی، 70 سال تک لگاتار اس طرح عبادت کرتا رہا کہ دن کو روزہ رکھتا اور رات کو جاگ کر عبادت کرتا، نہ کوئی عمدہ غذا کھاتا، نہ کسی سائے کے نیچے آرام کرتا۔ جب اس عبادت گزار کا انتقال ہوا تو کسی نے خواب میں دیکھ کر پوچھا: مَا فَعَلَ اللهُ بِكَ اللهُ پاك نے آپ کے ساتھ کیا معاملہ فرمایا؟ جواب دیا: اللهُ پاك نے میرا حساب لیا، پھر سارے گناہ بخش دیئے مگر ایک لکڑی جس سے میں نے اس کے مالک کی اجازت کے بغیر دانتوں میں خِلال کر لیا تھا، وہ معاف کروانا رہ گیا تھا، اس کی وجہ سے اب تک جنت سے روک دیا گیا ہوں۔⁽¹⁾

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

دین میں خرید و فروخت کی اہمیت

اے عاشقانِ رسول! دین میں خرید و فروخت کی بہت اہمیت ہے، ظاہر ہے خرید و فروخت میں بے احتیاطی برتنادوسروں کا مال ناحق کھانے یعنی اپنا پیٹ حرام سے بھرنے کا سبب بن سکتا ہے، اس لئے محتاط رہ کر، نہایت ایمانداری کے ساتھ خرید و فروخت کرنا بہت ضروری ہے۔ اس کی اہمیت کا اندازہ اس بات سے لگائیے کہ ہمارے وجود میں سب سے اہم عضو ہمارا دل ہے۔ اللہ پاک کے آخری نبی، رسول ہاشمی صلی اللہ علیہ وآلہ وسلم نے فرمایا:

أَلَا وَانَّ فِي الْجَسَدِ مِضْغَةً، إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ سُنُّ لُو! بے شک جسم میں ایک خون کا لوتھڑا ہے، جب وہ ٹھیک ہو جائے تو سارا جسم ٹھیک ہو جاتا ہے، جب وہ خون کا لوتھڑا خراب ہو جائے تو سارا جسم خراب ہو جاتا ہے، سُنُو...!! وہ خون کا لوتھڑا دل ہے۔ (1)

معلوم ہوا؛ ہمارا سب سے اہم عضو ہمارا دل (Heart) ہے، یہ سدھر جائے تو پورا انسان سدھر جاتا ہے اور اگر دل بگڑ جائے تو پورے کا پورا انسان بگڑ جاتا ہے اور دل کے اس شیشے کو صاف شفاف بنانے والی سب سے اہم چیز رزقِ حلال ہے۔ چنانچہ

دل چمکانے والی بنیادی چیز

حضرت عمر بن صالح رَحِمَهُ اللهُ عَلَيْهِ فرماتے ہیں: ایک مرتبہ میں حضرت امام احمد بن حنبل رَحِمَهُ اللهُ عَلَيْهِ کی خدمت میں حاضر ہوا، میں نے پوچھا: اے امام! اللہ پاک آپ پر رحم فرمائے، دل نرم کیسے ہوتے ہیں؟ یہ سوال سُن کر امام احمد بن حنبل رَحِمَهُ اللهُ عَلَيْهِ نے سر مبارک جھکا لیا،

323

1... بخاری، کتاب: الایمان، صفحہ: 84، حدیث: 52 -

23 نومبر 2023 کے ہفتہ وار اجتماع کا بیان بیرون ملک کے لئے

کچھ دیر بعد سر اٹھا کر فرمایا: بیٹا! حلال مال (دل کو نرم کرتا ہے)۔

حضرت عمر بن صالح فرماتے ہیں: اپنے سوال کا جواب سُن کر میں واپس آ گیا، راستے میں مجھے حضرت بشر حافی رَحْمَةُ اللهِ عَلَيْهِ ملے، میں نے ان سے پوچھا: عالی جاہ! دل نرم کیسے ہوتے ہیں؟ فرمایا: اللہ پاک کے ذِکْر سے۔ میں نے عرض کیا: امام احمد بن حنبل رَحْمَةُ اللهِ عَلَيْهِ کی خدمت میں حاضر ہوا تھا، اتنا سُنتے ہی حضرت بشر حافی رَحْمَةُ اللهِ عَلَيْهِ نے خوشی سے فرمایا: واہ... (کیا بات ہے)۔ انہوں نے تمہیں کیا بتایا؟ میں نے عرض کیا: امام احمد بن حنبل فرماتے ہیں: حلال کھانے سے دل نرم ہوتا ہے۔ فرمایا: امام نے اَصْل بنیاد بتائی (یعنی اصل یہی ہے کہ دل رِزْقِ حلال ہی سے نرم ہوتا ہے)۔ حضرت عمر بن صالح رَحْمَةُ اللهِ عَلَيْهِ فرماتے ہیں: پھر میری ملاقات حضرت عبد الوہاب وَرَاق رَحْمَةُ اللهِ عَلَيْهِ سے ہوئی، میں نے ان سے بھی وہی سوال پوچھا: انہوں نے بھی فرمایا: اللہ پاک کے ذِکْر سے دل نرم ہوتا ہے۔ میں نے عرض کیا: میں امام احمد بن حنبل رَحْمَةُ اللهِ عَلَيْهِ کی خدمت میں حاضر ہوا تھا، اتنا سُنتے ہی ان کا چہرہ خوشی سے کھل اُٹھا، فرمایا: امام احمد رَحْمَةُ اللهِ عَلَيْهِ نے تمہیں کیا جواب دیا؟ میں نے عرض کیا: امام صاحب فرماتے ہیں: دل کی نرمی رِزْقِ حلال میں ہے۔ حضرت عبد الوہاب وَرَاق رَحْمَةُ اللهِ عَلَيْهِ نے بھی وہی بات کہی، فرمایا: امام صاحب نے اَصْل بنیاد بتائی ہے (واقعی حلال کھانے کے بغیر دل ہرگز صاف نہیں ہو سکتا)۔⁽¹⁾

پیارے اسلامی بھائیو! غور فرمائیے! 3 اذلیائے کرام کی گواہی ہے کہ دل کی نرمی اور صَفَائِی کے لئے سب سے اہم چیز حلال کھانا ہے۔ اس سے اندازہ لگائیے! خرید و فروخت

میں احتیاط برتنا، نہایت ایمانداری کے ساتھ خرید و فروخت کرنا کتنا ضروری ہے، اگر ہم نے چیزیں خریدنے یا بیچنے میں بے احتیاطی کی اور خدا نخواستہ دوسرے کی چیز ناحق ہمارے پاس آگئی تو یہ ایک بظاہر معمولی نظر آنے والی غلطی دل کی دنیا کو اُجاڑ کر رکھ دے گی۔ اس لئے خرید و فروخت میں احتیاط برتنا انتہائی ضروری ہے۔

زُہد کے موضوع پر انوکھی کتاب

امام اعظم، امام ابو حنیفہ رحمۃ اللہ علیہ کے نہایت ہونہار شاگرد امام محمد بن حسن شیبانی رحمۃ اللہ علیہ سے ایک مرتبہ کسی نے عرض کیا: عالی جاہ! آپ زُہد (یعنی دنیا سے بے رغبتی) کے موضوع پر ایک کتاب لکھ دیجئے! فرمایا: میں اس موضوع کی کتاب لکھ چکا ہوں۔ پوچھا: وہ کونسی؟ فرمایا: کِتَابُ الْبُیُوعِ یعنی میری وہ کتاب جس میں خرید و فروخت کے احکام بیان کئے گئے ہیں۔⁽¹⁾ یعنی جو خرید و فروخت کے احکام نہیں جانتا، وہ حرام سے نہیں بچ سکتا اور جو حرام سے نہ بچ سکے، وہ زُہد کیسے بن جائے گا؟ معلوم ہو اَضَلُّ میں زُہد، دُنیا سے بے رغبتی رکھنے والا، دُنیا کی محبت سے بچنے والا، متقی پرہیز گار وہی ہے جو خرید و فروخت میں شرعی احتیاط برتنے میں کامیاب ہو جاتا ہے۔ بازار اَضَلُّ میں وہ جگہ ہے جہاں دُنیا اور مال و دولت کی محبت اپنا رنگ دکھاتی ہے، پہاڑوں اور غاروں میں تنہا رہ کر عبادت کر لینا نسبتاً آسان ہے مگر بازار میں جب شیطان پورے لشکر کے ساتھ حملہ کر رہا ہو، نفسِ آمارہ ورغلا رہا ہو، مال و دولت کی محبت زور پکڑ رہی ہو، اس وقت نفس و شیطان کے حملوں سے بچ کر پوری ایمانداری اور شرعی احکام کی پاسداری کرنا بہت مشکل ہے، لہذا اَضَلُّ زُہد، دُنیا سے بے رغبتی رکھنے والا

وہی ہے جو دُنیا میں اُتر کر بھی اپنے دل کو دُنیا سے بچا لیتا ہے۔

پیارے اسلامی بھائیو! ہم پر لازم ہے کہ ہم اچھے اور سچے تاجر بھی بنیں اور سچے خریدار بھی بنیں۔ آئیے! کھری تجارت کرنے والے خوش نصیب تاجروں کے فضائل پر چند احادیث سنتے ہیں:

(1): امانت دار تاجر انبیاء کے ساتھ ہو گا

اللہ پاک کے آخری نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم نے فرمایا: **اَلتَّاجِرُ الصَّدُوْقُ الْاَمِيْنُ مَعَ النَّبِيِّنَ، وَالصِّدِّیْقِيْنَ، وَالشُّهَدَاءِ سِجَا** اور امانت دار تاجر روز قیامت انبیائے کرام، صِدِّیْقِيْنَ اور شہداء کے ساتھ ہو گا۔⁽¹⁾

(2): دُنیا کا مال حلال ذریعے سے کمانے والے کی فضیلت

ترمذی شریف میں حدیثِ پاک ہے، **مُحِبُّ خُدَا، اِمَامُ الْاَنْبِيَاءِ صَلَّی اللہُ عَلَیْہِ وَاٰلِہٖ وَسَلَّم نے فرمایا: اِنَّ الشُّجَارَ اِيْحْسَنُ وَّنْ يَوْمَ الْقِيَامَةِ فُجَّارًا اِلَّا مَنِ اتَّقَىٰ وَيَصَدَّقَ** یعنی **رِفْرِ قِيَامَت سارے تاجر بدکار اٹھائے جائیں گے مگر وہ جو تقویٰ اپنائے، نیکی و بھلائی کرے اور سچ بولے۔**⁽²⁾

مشہور مفسر قرآن، حکیم الامت مفتی احمد یار خان نعیمی رَحِمَہُ اللہُ عَلَیْہِ اس حدیثِ پاک کے تحت فرماتے ہیں: پرہیزگاری سے مراد ہے: گناہِ کبیرہ سے خصوصاً اور گناہِ صغیرہ کی عادت سے عموماً بچتے رہنا۔ نیکی سے مراد ہے اپنے کاروبار کو دھوکہ، خیانت سے محفوظ رکھنا، سچ سے مراد سودے کے متعلق صاف بات کرنا اگر عیب دار ہو تو اس کو بے عیب ثابت کرنے کی کوشش نہ کرنا۔ مطلب یہ ہے کہ قیامت میں سارے تاجر فاسق و فاجر ہوں گے

323

1...ترمذی، کتاب: البيوع، باب: ما جاء في التجار، صفحہ: 316، حدیث: 1209۔

2...ترمذی، کتاب: البيوع، باب: ما جاء في التجار، صفحہ: 316، حدیث: 1210۔

سوائے اُن کے جن میں یہ 3 صفات ہوں، پرہیز گاری، بھلائی، سچائی۔⁽¹⁾

(3): خرید و فروخت میں نرمی کی فضیلت

حضرت جابر رضی اللہ عنہ سے روایت ہے، اللہ پاک کے آخری نبی، رسول ہاشمی صلی اللہ علیہ وآلہ وسلم نے فرمایا: رَحِمَ اللَّهُ رَجُلًا سَهَّأَ إِذَا بَاعَ، وَإِذَا اشْتَرَى، وَإِذَا اقْتَضَى۔ اللہ پاک اس شخص پر رحمتیں کرے جو نرم ہو جب بیچے اور خریدے اور جب تقاضا کرے۔⁽²⁾

بیچنے میں نرمی یہ ہے کہ گاہک کو کم یا خراب چیز دینے کی کوشش نہ کرے اور خریدنے میں نرمی یہ ہے کہ قیمت کھری دے اور بخوبی ادا کرے، بیوپاری (مثلاً ڈکاندار) کو پریشان نہ کرے، تقاضے میں نرمی یہ ہے کہ جب اس کا کسی پر قرض ہو تو نرمی سے مانگے اور مجبور مقروض کو مہلت دیدے، اس پر تنگی نہ کرے جس میں یہ 3 صفتیں جمع ہوں وہ اللہ کا مقبول بندہ ہے۔⁽³⁾

نفل عبادت سے افضل عمل

امام غزالی رحمۃ اللہ علیہ احیاء العلوم میں فرماتے ہیں: تجارت میں رہ حق پر چلنا مستقل مزاجی سے نفل عبادت کرنے سے زیادہ مشکل ہے، اسی لئے ایک بزرگ رحمۃ اللہ علیہ فرماتے ہیں: الشَّاجِرُ الصَّدُوقُ أَفْضَلُ عِنْدَ اللَّهِ مِنَ النَّبْتِ الْعَبْدِ یعنی سچا تجارتی اللہ پاک کے نزدیک عبادت گزار سے افضل ہے۔⁽⁴⁾

اللہ پاک ہمیں خرید و فروخت کے معاملے میں احتیاط برتنے، ایمانداری اپنانے کی

323

1... مرآة المناجیح، جلد: 4، صفحہ: 245۔

2... بخاری، کتاب: بیوع، باب: المسبولة والسماحة، صفحہ: 541، حدیث: 2076۔

3... مرآة المناجیح، جلد: 4، صفحہ: 242۔

4... احیاء العلوم، کتاب: آداب الکسب والمعاش، باب: الثالث: فی بیان العدل، جلد: 2، صفحہ: 95۔

توفیق عطا فرمائے۔ آمین بِجَاهِ خَاتَمِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ۔

خرید و فروخت کے احکام سیکھ لیجئے!

پیارے اسلامی بھائیو! تجارت یا خرید و فروخت ایک مشکل موضوع ہے، اس کے بہت باریک احکام و مسائل ہیں، ظاہر ہے مختصر سے بیان میں یہ سب احکام و مسائل بیان نہیں ہو سکتے۔ البتہ جو تاجر ہے، اس پر تجارت کے اور جو خریدار ہے، اس پر خریداری کے ضروری احکام سیکھنا فرض ہے، اَلْحَمْدُ لِلّٰہ! ❀ دارُ الافتاءِ اہلسنت موبائل اپیلی کیشن موجود ہے، اس میں دوسری بہت ساری دینی معلومات کے ساتھ ساتھ پورا تجارت کو رس بھی الگ سے شامل کیا گیا ہے، اس کے علاوہ خرید و فروخت سے متعلق فتاویٰ جات بھی موجود ہیں، یہ اپیلی کیشن اپنے اسمارٹ فون میں انسٹال کر لیجئے! ❀ اس کے علاوہ مدنی چینل پر ایک پروگرام ہفتہ وار چلتا ہے جس کا نام ہے: احکام تجارت۔ یہ پروگرام سننا، دیکھا کیجئے! اِنْ شَاءَ اللّٰہُ الْکَرِیْمُ! خرید و فروخت اور جدید مارکیٹنگ سے متعلق بہت ساری مفید معلومات حاصل ہوں گی ❀ بہار شریعت، جلد: 2، حصہ: 11 خرید و فروخت کا بیان پڑھ لیجئے! اس سے بھی خرید و فروخت کے بہت سارے احکام و مسائل سیکھنے کو ملیں گے ❀ 62 صفحات پر مشتمل ایک بہت ہی پیارا رسالہ: تاجروں کے لئے کام کی باتیں مکتبۃ المدینہ سے خرید فرمائیے اور پڑھئے! اِنْ شَاءَ اللّٰہُ الْکَرِیْمُ! خرید و فروخت کے متعلق کچھ سیکھنے کو ملے گا ❀ اور ایک مشورہ ہے: دارُ الافتاءِ اہلسنت کا نمبر اپنے پاس ضرور محفوظ کر لیجئے! جب بھی کوئی مسئلہ درپیش ہو، کسی خاص صورت سے متعلق شرعی راہنمائی لینا ہو تو کال کر کے مفتیانِ کرام سے راہنمائی لے لیا کیجئے! اس سے اِنْ شَاءَ اللّٰہُ الْکَرِیْمُ! بہت سارے گناہوں سے بھی بچ

جائیں گے اور علم دین کا بڑا خزانہ بھی ملے گا۔

نقلی نوٹ مت چلایا کیجئے!

اسی طرح گاہک یا خریدار کو بھی چاہئے کہ نقلی یا پھٹے پُرانے نوٹ دھوکے سے چلا ڈالنے سے بچا کریں۔ بہت سارے لوگ اپنے مسلمان بھائیوں کو دھوکہ دے رہے ہوتے ہیں ❁ کبھی نوٹوں کی گڈی میں نقلی نوٹ چھپا کر دے جاتے ہیں ❁ کوئی نوٹ پھٹا پُرانا اور چلنے کے قابل نہ ہو تو نئے نئے نوٹوں کے درمیان میں رکھ کر دھوکے سے دکاندار کو دے کر اس بے چارے کا نقصان کر ڈالتے ہیں۔ اس طرح اپنے مسلمان بھائی کو دھوکہ دینا بہت سخت گناہ ہے۔

چوری سے زیادہ بُرا گناہ

احیاء العلوم میں ہے: کھوٹے سکوں (یانوٹوں) کو رواج دینا عام ظلم ہے، اس کا بڑا نقصان یہ ہے کہ یہ گناہ جاریہ بن سکتا ہے، مثلاً ایک شخص نے کسی کو دھوکے سے نقلی نوٹ دے دیا، اب وہ اسے آگے کہیں چلا دے گا، تیسرا چوتھے کو، چوتھا، پانچویں کو یونہی دھوکے سے چلاتا جائے گا، یوں یہ سب بھی گنہگار ہوں گے اور ان سب کا گناہ اس پہلے شخص کو ہو گا کہ اسی نے اس بُرائی کا دروازہ کھولا۔ (1)

ایک بزرگ رَحْمَةُ اللهِ عَلَيْهِ فرماتے ہیں: ایک کھوٹا سکہ (یا نقلی نوٹ دھوکے سے) چلا دینا چاندی کے 100 سکے چوری کر لینے سے زیادہ بُرا ہے کیونکہ چوری ایک گناہ ہے، جیسے ہی چور نے چوری کی، گناہ ختم ہو گیا لیکن نقلی نوٹ دھوکے سے چلا ڈالنا بُری بدعت، بُرا طریقہ ہے، جسے

323

1001 احیاء العلوم، کتاب: آداب الکسب، باب الثالث، فی بیان العدل، جلد: 2، صفحہ: 94، ملخصاً۔

بندہ دین میں جاری کر دیتا ہے (ہو سکتا ہے کہ جسے اس نے نقلی نوٹ چلایا وہ آگے کہیں چلائے وہ اس سے آگے چلائے، یوں یہ معاملہ چلتا جائے گا اور یہ ایک گناہ گناہ جاریہ بن جائے گا)۔⁽¹⁾

اے عاشقانِ رسول! اللہ پاک ہمیں گناہوں کی آفت و نحوست سے محفوظ فرمائے غور فرمائیے! کیسی بد بختی کی بات ہے۔ ذرا تصور تو باندھیے! جس نے پہلی جگہ نقلی نوٹ دھوکے سے چلایا تھا، ایسا بھی ہو سکتا ہے کہ وہ خود تو مَر جائے مگر اس کا چلایا ہوا نقلی نوٹ مارکیٹ میں گھومتا رہے، اگر ایسا ہو تو اسے قبر میں بھی گناہ پہنچتا رہے گا۔ آہ! کتابد بخت ہے وہ شخص کہ جو قبر میں لیٹا ہے مگر اس کے گناہوں کا میٹر اب بھی جاری ہے۔

خیر خواہ بن جائیے!

اے عاشقانِ رسول! ایک بہت ہی خوبصورت مدنی پھول ہے، اگر ہم سب اس مدنی پھول کو اپنی زندگی میں عملی طور پر نافذ کر لیں تو خرید و فروخت کے گناہوں کے ساتھ ساتھ اور بھی کئی گناہوں سے بچ جائیں گے۔ وہ مدنی پھول کیا ہے؟ اللہ پاک کے پیارے اور آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّمَ نے فرمایا: لَا یُؤْمِنُ أَحَدُکُمْ حَقَّ حُبِّ لَاحِیْہِ مَا یُحِبُّ لِنَفْسِہِ یعنی تم میں سے کوئی اس وقت تک کامل مؤمن نہیں ہو سکتا جب تک اپنے بھائی کے لئے وہی چیز پسند نہ کرے جو اپنے لئے پسند کرتا ہے۔⁽²⁾

ہر وہ کام، ہر وہ بات، ہر وہ معاملہ جو ہم اپنے لئے پسند نہیں کرتے، وہ ہم دوسروں کے لئے بھی پسند نہ کریں اور ہر وہ کام، بات اور معاملہ جو ہمیں پسند ہے، وہی ہم دوسروں کے

323

1... احیاء العلوم، کتاب: آداب الکسب، باب الثالث، فی بیان العدل، جلد: 2، صفحہ: 94۔

2... بغاری، کتاب: الایمان، باب: من الایمان ان یحب لایحیہ، صفحہ: 74، حدیث: 13۔

لئے بھی پسند کریں۔ یقین مانیے! یہ ہماری، ہمارے معاشرے کی ترقی کا وہ راز ہے، جسے ہم اپنالیں تو ہمارا معاشرہ دنوں میں ترقی کی بلندیوں تک پہنچ سکتا ہے۔ آپ صحابہ کرام، تابعین اور تبع تابعین کے مبارک زمانے کی تاریخ پڑھ کر دیکھ لیجئے! اس وقت مسلمان کامیاب بھی تھے، ترقی یافتہ بھی تھے۔ کیوں؟ اس لئے کہ وہ ایک دوسرے کے خیر خواہ تھے، ایک دوسرے کی بھلائی چاہنے والے تھے اور نتیجتاً سب ہی ترقی و کامیابی کی طرف گامزن تھے، جب سے ہمارے دلوں میں نفرتیں، نا اتفاقیوں، مال و دولت کی محبت آئی ہے، ہم دن بہ دن تیزی کی طرف ہی بڑھتے چلے جا رہے ہیں۔ خدا! ہم اپنے حال پر غور کریں اور حدیث پاک میں بتائے گئے اس عظیم الشان مدنی پھول کو عملی طور پر اپنی زندگی میں نافذ کر لیں کہ کامل مسلمان وہ ہے جو اپنے لئے پسند کرے، وہی دوسروں کے لئے بھی پسند کرے۔

سودا نہ ہونے کی عجیب وجہ

حضرت سہری سقطی رحمۃ اللہ علیہ بہت بڑے ولی کامل ہیں، آپ تجارت کیا کرتے تھے، ایک مرتبہ آپ نے بیچنے کے لئے 60 دینار (یعنی سونے کے سکوں) کے بدلے بادام خریدے اور اپنے روزنامے میں لکھ لیا کہ میں یہ بادام 63 دینار کے بیچوں گا۔ کچھ ہی دنوں بعد بادام مہنگے ہو گئے، وہی بادام جو آپ نے 60 دینار کے خریدے تھے، ان کی قیمت 90 دینار ہو گئی۔ ایک دن آپ کے پاس ایک شخص آیا: کہا بادام لینے ہیں، فرمایا: لے لو! پوچھا: کتنے کے؟ فرمایا: 63 دینار کے۔ گاہک بھی نیک آدمی تھا، اس نے کہا: ان باداموں کی قیمت تو مارکیٹ میں 90 دینار ہو چکی ہے۔ حضرت سہری سقطی رحمۃ اللہ علیہ نے فرمایا: میں نے خود سے وعدہ کیا تھا کہ ان باداموں پر 3 دینار ہی منافع کماؤں گا، لہذا مارکیٹ میں ان کی قیمت جتنی

بھی ہے، میں نے 60 دینار کے خریدے تھے، اب 63 دینار ہی کے بیچوں گا۔
اب گاہک کہتا ہے: میں تو 90 دینار کے خریدوں گا۔ حضرت سرری سقطی رحمۃ اللہ علیہ فرما رہے ہیں: میں تو 63 دینار کے ہی بیچوں گا، دونوں ایک دوسرے کے اتنے خیر خواہ تھے کہ اُن دونوں کا سودا ہی نہ ہو سکا، گاہک چاہتا ہے؛ دکاندار کو نفع پہنچے، دکاندار چاہتا ہے گاہک کا بھلا ہو جائے، بس اسی بحث میں نہ گاہک نے با دام خریدے، نہ حضرت سرری سقطی رحمۃ اللہ علیہ نے بیچے، بالآخر گاہک خالی ہاتھ ہی واپس چلا گیا۔⁽¹⁾

پیارے اسلامی بھائیو! یہ ہے ایک دوسرے کی بھلائی...!! کیا ہم ایسا کرتے ہیں؟ ہمارے ہاں تو گاہک اور دکاندار کے جھگڑے کا موضوع ہی کچھ اور ہوتا ہے، گاہک چاہتا ہے میں 50 کی چیز 10 روپے میں خرید لوں اور دکاندار چاہتا ہے میں 50 کی چیز 100 میں بیچ دوں۔ نہ گاہک دکاندار کی بھلائی چاہتا ہے، نہ دکاندار گاہک کا بھلا سوچتا ہے، پھر نتیجہ کیا ہے؟ دھوکہ دہی، ناپ تول میں کمی، خیانت اور ایسی چیزیں بازاروں میں بڑھ رہی ہیں، ہماری تجارت دن بہ دن نیچے سے نیچے کی طرف جا رہی ہے اور مسلمان دُنیا بھر میں تیزی کی طرف بڑھتے جا رہے ہیں۔

ہمیں یہ چیزیں سمجھنی چاہئیں! آج موقع ہے، ہمیں سنبھل جانا چاہئے! اللہ پاک ہمیں خرید و فروخت سے متعلق گناہوں سے بچنے اور صاف شفاف، خیر خواہی والی تجارت کرنے کی توفیق عطا فرمائے۔ آمین بِجَاہِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ۔

شعبہ رابطہ برائے تاجران کا مختصر تعارف

اَلْحَمْدُ لِلّٰہ! نمازِ باجماعت کی اہمیت بتانے، سنتوں کی تربیت اور نیکی کی دعوت پھیلانے کے لئے دعوتِ اسلامی مختلف شعبہ جات میں دینی کام کر رہی ہے، انہی میں سے ایک شعبہ رابطہ برائے تاجران بھی ہے، تجارت ایک ایسا شعبہ ہے جو ہر ملک میں ریڑھ کی ہڈی کی حیثیت رکھتا ہے، بلکہ کئی ملکوں کی معیشت کا انحصار و مدار ہی تجارت پر ہے، مگر بد قسمتی سے علمِ دین سے دُوری کی وجہ سے آج مسلمانوں کی ایک تعداد تجارت کے اسلامی سنہری اصولوں پر عمل کرنے سے بہت دُور ہے۔ چنانچہ عاشقانِ رسول کی دینی تحریک دعوتِ اسلامی کے تحت یہ شعبہ قائم کیا گیا ہے ❀ جس کا کام شعبہ تجارت سے منسلک لوگوں کو تجارت کے متعلق اسلامی تعلیمات سے آگاہ کرنا ہے، اس شعبے میں پائی جانے والی خرابیوں سے بچ کر پاکیزہ زندگی گزارنے کی سوچ دی جاتی ہے ❀ نیکی کی دعوت کی دُھو میں چجانے کے پیغام کو عام کرنا اور انہیں دعوتِ اسلامی کے دینی ماحول سے وابستہ کرتے ہوئے، مدنی مقصد کے حصول اور بازاروں میں دینی ماحول بنانے کے لئے مسجد یا کسی بھی مناسب مقام پر درس وغیرہ دینے کا اہتمام کیا جاتا ہے ❀ درس کے علاوہ وقتاً فوقتاً مختلف اوقات میں تجارت کو رس کروانے کا بھی اہتمام کیا جاتا ہے ❀ مدنی چینل پر ایک سلسلہ احکام تجارت بھی ہوتا ہے جس میں تجارت کے احکام بتائے جاتے ہیں ❀ بڑی بڑی مارکیٹوں، شاپنگ مالز وغیرہ میں مدرسۃ المدینہ بالغان کا اہتمام کیا جاتا ہے جہاں بالخصوص بڑی عمر کے تاجروں، دکانداروں، کاروباری حضرات کو فیضانِ قرآن سے روشن و منور کرنے کے لئے دُستِ مخارج کے ساتھ قرآن کریم پڑھنا سکھایا جاتا ہے ❀ اہلِ محبت

23 نومبر 2023 کے ہفتہ وار اجتماع کا بیان بیرون ملک کے لئے

مل / فیکٹری مالکان (Factory Owners) کو مدنی قافلوں میں سفر کا ذہن دینے کے ساتھ ساتھ ان کے تحت کام کرنے والے ملازمین کو بھی ہر ماہ مدنی قافلے میں سفر کی ترغیب دلائی جاتی ہے ❀ فیکٹری / کارخانے میں مسجد / جائے نماز کا اہتمام کیا جاتا ہے تاکہ یہ عاشقانِ رسول بھی نمازوں کی پابندی کر سکیں ❀ فیکٹری / کارخانے کی مسجد / جائے نماز میں ماہِ رمضان میں نمازِ تراویح کا بھی اہتمام کیا جاتا ہے ❀ تاجران کو ماہنامہ فیضانِ مدینہ کا مطالعہ کرنے کے ساتھ ساتھ اس کی سالانہ بکنگ کی ترغیب دلائی جاتی ہے ❀ تاجران کو شرعی رہنمائی کے لئے دارالافتاء اہلسنت سے مربوط رہنے کا ذہن دیا جاتا ہے ❀ تاجران کو مارکیٹوں، شاپنگ مالز وغیرہ میں ہی جُزوقتی فیضانِ نماز کو رس کرنے کی بھی ترغیب دلائی جاتی ہے تاکہ اپنے کام کاج اور وقت کی سہولت کے مطابق فیضانِ نماز کو رس کر کے اپنی نماز دُرس کرنے کی سعادت حاصل کریں۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

نیک عمل نمبر 24 کی ترغیب

پیارے اسلامی بھائیو! تجارت کے ساتھ ساتھ دنیوی ہر کام شریعت کے تقاضوں کے مطابق کرنے کے لئے دعوتِ اسلامی کے دینی ماحول سے وابستہ ہو جائیے۔ ذیلی حلقے کے 12 دینی کاموں میں حصہ لیجیے نیک اعمال پر عمل اور مدنی قافلوں میں سفر کیجئے۔ قربان جائیے! شیخ طریقت امیر اہلسنت دامت برکاتہم العالیہ کی حکمت، آپ کی اعلیٰ سوچ، علم اور مہارت پر کہ آپ نے اس پُرفتن دور میں نیک بننے اور گناہوں سے بچنے کا بہترین نسخہ عطا فرمایا یعنی 72 نیک اعمال، کے عطا کردہ ”72 نیک اعمال“ میں سے ایک نیک عمل یہ ہے کہ کیا آج

23 نومبر 2023 کے ہفتہ وار اجتماع کا بیان بیرون ملک کے لئے

آپ نے کم از کم ایک دینی درس (مسجد، دکان، بازار وغیرہ جہاں سہولت ہو) دیا یا سنا؟ پیارے اسلامی بھائیو! اس نیک عمل پر عمل کی نیت سے اپنی دکان یا بازار میں جہاں سہولت ہو کم از کم ایک درس دینے یا سننے کی ترکیب بنالیں اس کی بہت برکتیں ملیں گی۔ ان شاء اللہ نیت کیجئے! ہم 72 نیک اعمال والے دینی کام کو اپنی زندگی میں نافذ کریں گے۔ اس کے لئے 72 نیک اعمال کا رسالہ مکتبۃ المدینہ سے طلب کیجئے، اسے اپنے پاس رکھئے، روزانہ وقت مقرر کر کے اس کے خانے پُر کر کے اپنے یہاں کے ذمہ دار کو جمع کروائیے اِنْ شَاءَ اللّٰهُ الْكَرِيمِ! دین و دنیا کی ڈھیروں برکتیں نصیب ہوں گی۔

صَلُّوا عَلَيَّ الْحَبِيبِ! صَلَّى اللّٰهُ عَلَيَّ مُحَمَّدٍ

رزق حلال کمانے کے مدنی پھول:

پیارے اسلامی بھائیو! آئیے رزق حلال کمانے کے بارے میں چند مدنی پھول سننے کی سعادت حاصل کرتے ہیں۔ پہلے 2 فرامین مصطفیٰ صَلَّى اللّٰهُ عَلَيَّهِ وَآلِهِ وَسَلَّمَ ملاحظہ کیجئے: (1) پاک کمانی والے کے لئے جنت ہے۔ (معجم کبیر، ۲/۵، حدیث: ۲۶۱۶) (2) رزق حلال کی تلاش فرائض کی ادائیگی کے بعد ایک فرض ہے۔ (معجم کبیر، ۴/۱۰، حدیث: ۹۹۹۳) ☆ سیٹھ اور نوکر دونوں کے لئے حسب ضرورت اجارے کے شرعی احکام سیکھنا فرض ہے، نہیں سیکھیں گے تو گنہگار ہوں گے۔ (حلال طریقے سے کمانے کے 50 مدنی پھول، ص ۴) ☆ نوکر رکھتے وقت، ملازمت کی مدت، دیوٹی کے اوقات اور تنخواہ وغیرہ پہلے سے تعین ہونا ضروری ہے۔ (ایضاً، ص ۴) ☆ ملازم دفتر یا دکان پر آنے جانے کا وقت درست لکھے، اگر غلط بیانی سے کام لیا اور ڈیوٹی کم دینے کے باوجود پورے وقت کی تنخواہ لی تو گنہگار و عذاب ناکا حقدار ہے۔ (ایضاً،

23 نومبر 2023 کے ہفتہ وار اجتماع کا بیان بیرون ملک کے لئے

ص ۷) ☆ تنخواہ زیادہ کرانے یا عہدے وغیرہ میں ترقی کروانے کے لئے جعلی (نقلی) سند لینا جائز و گناہ ہے۔ (ایضاً، ص ۸)

﴿اعلان﴾

رزق حلال کمانے کے بقیہ مدنی پھول تربیتی حلقوں میں بیان کیے جائیں گے لہذا ان کو جاننے کیلئے تربیتی حلقوں میں ضرور شرکت کیجئے۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

دعوتِ اسلامی کے ہفتہ وار سنتوں بھرے اجتماع
میں پڑھے جانے والے 6 ڈرودِ پاک اور 2 دعائیں

﴿1﴾ شبِ جمعہ کا ڈرود

اللَّهُمَّ صَلِّ وَسَلِّمْ وَبَارِكْ عَلَيَّ سَيِّدِنَا مُحَمَّدٍ النَّبِيِّ الْأُمِّيِّ

الْحَبِيبِ الْعَالِي الْقَدْرِ الْعَظِيمِ الْجَاوِدِ عَلَيَّ وَإِلَهِي وَصَخِيهِ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس ڈرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّ اللَّهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی یہاں تک کہ وہ دیکھے گا کہ حضور صَلَّ اللَّهُ عَلَيْهِ وَآلِهِ وَسَلَّمَ اُسے قبر میں اپنے رَحمت بھرے ہاتھوں سے اُتار رہے ہیں۔⁽¹⁾

﴿2﴾ تمام گناہ معاف

323

1... افضل الصلوات علی سید السادات، الصلاة السادسة والخمسون، ص ۱۵۱ ملخصاً

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلَّمَ

حضرت انس رَضِيَ اللهُ عَنْهُ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔⁽¹⁾

﴿3﴾ رَحْمَتِ كَسْتَرِ دَرَوَازِ

صَلَّى اللهُ عَلَى مُحَمَّدٍ

جو یہ دُرُودِ پاک پڑھتا ہے تو اُس پر رَحْمَتِ كَسْتَرِ کے 70 دروازے کھول دیئے جاتے ہیں۔⁽²⁾

﴿4﴾ چھ لاکھ دُرُودِ شَرِيفِ كَا ثَوَابِ

اللَّهُمَّ صَلِّ عَلَى سَيِّدِنَا مُحَمَّدٍ وَعَدَدِ مَا فِي عِلْمِ اللَّهِ صَلَاةً دَائِمَةً يَدَاوِمُ مُلْكُ اللَّهِ

حضرت اَحْمَد صَاوِي رَحْمَةُ اللهِ عَلَيْهِ بَعْضُ بُرُوكُوں سے نَقْلُ كرتے ہیں: اِس دُرُودِ شَرِيفِ كُو اِيك بار پڑھنے سے چھ لاکھ دُرُودِ شَرِيفِ پڑھنے كَا ثَوَابِ حَاصِلُ هُو تَا هِي۔⁽³⁾

﴿5﴾ قَرَبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى لَهُ

ايك دن ايک شخص آياتِ حُضُورِ اَنْوَ صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صِدِّيقِ الْكَبْرِ رَضِيَ

323

1... افضل الصلوات على سيد السادات، الصلاة العا دية عشرة، ص ٢٥

2... القول البديع، الباب الثاني، ص ٢٤

3... افضل الصلوات على سيد السادات، الصلاة الثانية والخمسون، ص ١٢٩

اللہ عَزَّوَجَلَّ کے درمیان بٹھالیا۔ اس سے صحابہ کرام رَضِيَ اللهُ عَنْهُمْ کو تعجب ہوا کہ یہ کون ذی مرتبہ ہے! جب وہ چلا گیا تو سرکار صَلَّی اللهُ عَلَيْهِ وَسَلَّمَ نے فرمایا یہ جب مجھ پر دُرُودِ پاک پڑھتا ہے تو یوں پڑھتا ہے۔ (1)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدًا

﴿6﴾ دُرُودِ شَفَاعَتِ

اللَّهُمَّ صَلِّ عَلَيَّ مُحَمَّدًا وَأَنْزِلْهُ الْبَقْعَةَ الْمَقَرَّبَةَ عِنْدَكَ يَوْمَ الْقِيَامَةِ
شافعِ اُمِّمِ صَلَّی اللهُ عَلَيْهِ وَآلِهِ وَسَلَّمَ کا فرمانِ مُعْظَم ہے جو شخص یوں دُرُودِ پاک پڑھے، اُس کے لیے میری شفاعت واجب ہو جاتی ہے۔ (2)

﴿1﴾ ایک ہزار دن کی نیکیاں

جَزَى اللهُ عَنَّا مُحَمَّدًا مَا هُوَ وَأَهْلُهُ

حضرت ابن عباس رَضِيَ اللهُ عَنْهُمَا سے روایت ہے کہ سرکارِ مبینہ صَلَّی اللهُ عَلَيْهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔ (3)

﴿2﴾ گویا شبِ قدر حاصل کر لی

فرمانِ مُصْطَفَى صَلَّی اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شبِ قدر حاصل کر لی۔ (4)

323

1... القول البدیع، الباب الاول، ص ۱۲۵

2... الترغیب والترہیب ج ۲ ص ۳۲۹، حدیث ۳۱

3... مجمع الزوائد، کتاب الادعیۃ، باب فی کیفیت الصلاة... الخ، ۱۰/۲۵۲، حدیث: ۱۳۰۵

4... تاریخ ابن عساکر، ۱۹/۱۵۵، حدیث: ۲۲۱۵

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَالَمِينَ وَالرَّبِّ الْعَظِيمِ
(خدائے حلیم و کریم کے سوا کوئی عبادت کے لائق نہیں، اللہ پاک ہے جو ساتوں آسمانوں اور عرشِ عظیم کا پروردگار ہے۔)

ہفتہ وار اجتماع کے حلقوں کا شیڈول (بیرون ملک)، 23 نومبر 2023ء

(1): سنتیں اور آداب سیکھنا: 5 منٹ، (2): دعا یاد کرنا: 5 منٹ، (3): جائزہ: 5 منٹ، کل دورانہ 15 منٹ

رزق حلال کمانے کے بقیہ مدنی پھول

☆ ملازم کو چاہئے کہ دوران ڈیوٹی چاق و چوبند رہے، سستی پیدا کرنے والے اسباب سے بچے، مثلاً رات دیر سے سونا وغیرہ۔ (ایضاً، ص ۸) ☆ جو اجارے کے مطابق کام نہیں کر پاتا اسے چاہئے کہ فوراً مستاجر (یعنی جس سے اجارہ کیا ہے اس) کو مطلع کرے۔ (ایضاً، ص ۱۱) ☆ اگر مخصوص مدت مثلاً بارہ ماہ کے لئے ملازمت کا اجارہ ہو تو اب فریقین کی رضا مندی کے بغیر اجارہ ختم نہیں ہو سکتا، سیٹھ کا خواہ مخواہ دھمکیاں دینا کہ فارغ کر دوں گا یا نوکر کا چھوڑ جانے کی دھمکی دینا درست نہیں، البتہ شرعی مجبوری کی بنا پر دونوں میں سے کوئی بھی وقت سے پہلے اجارہ ختم کر سکتا ہے۔ (ایضاً، ص ۱۲ اظہاراً) ☆ مسلمان کے لئے غیر مسلم کے ہاں ایسی نوکری کرنا جائز نہیں جس میں مسلمان کی ذلت ہو مثلاً اس کے گھر کی صفائی کرنا، کچر اٹھانا، گاڑی صاف کرنا وغیرہ، البتہ جس کام میں مسلمان کی ذلت نہ ہو وہ کر سکتا ہے۔ (ایضاً، ص ۱۳) ☆ ملازم اپنے دفتر کا قلم، کاغذ اور دیگر اشیاء اپنے ذاتی کاموں میں صرف کرنے سے اجتناب کرے۔ (ایضاً، ص ۱۴) ☆ چوکیدار، گارڈ یا پولیس وغیرہ جن کا کام جاگ کر پہرہ دینا ہوتا ہے اگر ڈیوٹی کے اوقات میں ارادہ ہو گئے تو گنہگار ہوں گے اور

23 نومبر 2023ء کے ہفتہ وار اجتماع کا بیان بیرون ملک کے لئے

جتنی دیر سوئے یا غافل رہے اتنی دیر کی اجرت کٹوانی ہوگی۔ (ایضاً، ص ۱۹)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

☆ اپنی نعمتوں کو بڑھانے کی دُعا

دعوتِ اسلامی کے ہفتہ وار سنتوں بھرے اجتماع کے شیڈول کے مطابق ”اپنی نعمتوں کو بڑھانے کی دُعا“ یاد کروائی جائے گی۔ وہ دُعا یہ ہے:

حَسْبُنَا اللّٰهُ سَيِّدُنَا اللّٰهُ مِنْ فَضْلِهِ وَرَسُوْلُهُ اِنَّا اِلَى اللّٰهِ لَمَرْغُوْبُوْنَ ﴿۵۹﴾

(پ: ۱۰: التوبة: ۵۹)

ترجمہ کنز العرفان: ہمیں اللہ کافی ہے عنقریب اللہ اور اس کا رسول ہمیں اپنے فضل سے اور زیادہ عطا فرمائیں گے۔ بیشک ہم اللہ ہی کی طرف رغبت رکھنے والے ہیں۔ (فیضانِ دعا، ص 254)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

☆ اجتماعی جائزے کا طریقہ (72 نیک اعمال)

فرمانِ مُصْطَفٰی صَلَّی اللّٰهُ عَلَیْہِ وَاٰلِہٖ وَسَلَّمَ (آخرت کے معاملے میں گھڑی بھر غور و فکر کرنا 60

سال کی عبادت سے بہتر ہے۔) (جامع صغیر للسیوطی، ص ۳۶۵، حدیث: ۵۸۹۷)

آئیے! نیک اعمال کا رسالہ پُر کرنے سے پہلے ”اچھی اچھی نیتیں“ کر لیجئے۔

(1) رضائے الہی کے لئے خود بھی نیک اعمال کے رسالے سے اپنا جائزہ لوں گا اور دوسروں کو

بھی ترغیب دوں گا۔

(2) جن نیک اعمال پر عمل ہو ان پر اللہ پاک کی حمد (یعنی شکر) بجالاؤں گا۔

(3) جن پر عمل نہ ہو سکے ان پر افسوس اور آئندہ عمل کرنے کی کوشش کروں گا۔

(4) گناہوں سے بچانے والے کسی نیک عمل پر خدا نخواستہ عمل نہ ہو تو توبہ واستغفار کے ساتھ

23 نومبر 2023 کے ہفتہ وار اجتماع کا بیان بیرون ملک کے لئے

ساتھ آئندہ گناہ نہ کرنے کا عہد کروں گا۔

(5) بلا ضرورت اپنی نیکیوں (مثلاً فلاں فلاں یا اتنے اتنے نیک اعمال پر عمل ہے) کا اظہار نہیں کروں

گا۔

(6) جن نیک اعمال پر بعد میں عمل ہو سکتا ہے (مثلاً آج 313 بار درود شریف نہیں پڑھے) تو بعد میں یا

کل عمل کروں گا۔

(7) نیک اعمال کا رسالہ پُر کرنے کے اصل مقصد (مثلاً خوفِ خدا، تقویٰ، اخلاقیات کی درستی، دینی

کاموں میں ترقی وغیرہ) کو حاصل کرنے کی کوشش کروں گا۔

(8) کل بھی نیک اعمال کا رسالہ پُر کروں گا (یعنی عمل کا جائزہ لوں گا)۔

(9) رسمی خانہ پُری نہیں بلکہ جائزے کے ساتھ نیک اعمال کا رسالہ پُر کروں گا۔

آج جن جن نیک اعمال پر عمل کی سعادت پائی، نیچے دیئے گئے خانوں میں صحیح (یعنی انٹارٹ) کا

نشان اور عمل نہ ہونے کی صورت میں (0) کا نشان لگائیے۔

توجہ: اپنے ہی رسالے پر نگاہ رکھتے ہوئے جائزہ لیجیے۔

☆ اجتماعی جائزے کا طریقہ (72 نیک اعمال)

یومیہ 56 نیک اعمال:

(1) اچھی اچھی نیتیں کیں؟ (2) پانچوں نمازیں جماعت سے ادا کیں؟ (3) گھر، بازار، مارکیٹ وغیرہ جہاں بھی

تھے وہاں نمازوں کے اوقات میں نماز پڑھنے سے قبل نماز کی دعوت دی؟ (4) رات میں سورۃ الملک پڑھ یا سُن لی؟ (5)

پانچوں نمازوں کے بعد کم از کم ایک ایک بار آیۃ الکرسی، سورۃ الاخلاص اور تسبیحِ فاطمہ رَضِيَ اللهُ عَنْهَا پڑھی؟ (6) کُنُزُ الْعِزَّةِ

یَمَانِ مَعَ خَزَائِنِ الْعِرْفَانِ یا نُورِ الْعِرْفَانِ سے کم از کم تین آیات ترجمہ و تفسیر کے ساتھ پڑھیں یا سُنیں؟ یا جِراطُ الْجَنَانِ

سے کم و بیش دو صفحات پڑھ یا سُن لیں؟ (7) شجرے کے کچھ نہ کچھ اور اوپڑھے؟ (8) کم از کم 313 بار دُرُودِ شَرِيفِ

پڑھا؟ (9) آنکھوں کو گناہوں (یعنی بد رنگائی، فلمیں ڈرامے، موبائل پر گندی تصاویر اور ویڈیوز، نامحرم عورتوں اور کزنز وغیرہ کو

دیکھنے) سے بچایا؟ (10) کانوں کو گناہوں (یعنی غیبت، گانے باجوں، بُری اور گندی باتوں، موبائل کی میوزیکل ٹیون، کار

ٹیون وغیرہ وغیرہ سُننے سے بچایا؟ (11) راستے میں چلتے ہوئے یا کار یا بس وغیرہ میں سَفَر کے دوران خود کو فضول رنگائی

23 نومبر 2023 کے ہفتہ وار اجتماع کا بیان بیرون ملک کے لئے

سے بچاتے ہوئے کیا آج آپ نے نگاہیں نیچی رکھیں؟ اور بلا ضرورت ادھر ادھر دیکھنے سے اپنے آپ کو بچایا؟ (12) اعلیٰ حضرت رَحْمَةُ اللهِ عَلَيْهِ يَا مَكْتَبَةُ الْمَدِينَةِ کی کسی کتاب یا رسالے یا ”ماہنامہ فیضانِ مدینہ“ کو کم از کم 12 منٹ پڑھایا؟ (13) بات چیت، فون پر گفتگو اور کام کاج موقوف کر کے اذان و اقامت کا جواب دیا؟ (14) (گھر میں بیاباہر) کسی پر غصہ آجانے کی صورت میں چُپ رہ کر غصے کا علاج فرمایا یا بول پڑے؟ (15) اپنے اعمال کا جائزہ لیتے ہوئے نیک اعمال کے رسالے کے خانے پڑ گئے؟ (16) ”مرکزی مجلس شوریٰ“ کے اُصولوں کے مطابق اپنے نگران کی اطاعت کی؟ (17) گھر اور باہر ہر چھوٹے بڑے سے اچھے انداز سے یعنی آپ جناب اور جی جی کہہ کر گفتگو کی؟ (18) مدرسۃ المدینہ (بلقان) میں قرآن کریم پڑھا، یا پڑھایا؟ (19) عشا کی جماعت سے دو گھنٹے کے اندر اندر سونے کی کوشش کی؟ (20) دعوتِ اسلامی کے دینی کاموں کو اپنے نگران کے دینے ہوئے شیڈول کے مطابق کم از کم دو گھنٹے دینے؟ (21) صدائے مدینہ لگائی؟ (22) اپنے گھر کے جھروکوں (یعنی باہر دیکھنے کے لئے رکھی گئی کھڑکیوں) سے (بلا ضرورت) باہر نیز کسی اور کے دروازوں وغیرہ سے اُن کے گھروں کے اندر جھانکنے سے بچنے کی کوشش کی؟ (23) آپ کے ہاں گھر درس ہوا؟ یا کسی عذر کی صورت میں آپ کی غیر موجودگی میں گھر درس کا سلسلہ ہوا؟ (24) کم از کم ایک مدنی درس (مسجد، دکان بازار وغیرہ جہاں سہولت ہو) دیا، یا عشا؟ (25) عنت کے مطابق لباس (جو لیز بکھر مثلاً شوخ یعنی تیز رنگ یا چمکیلا نہ ہو یا ایسے رنگ کا بھی نہ ہو جو شرعاً منع ہے) پہنا؟ (26) کیا آپ کا زلفیں رکھنے کی عنت پر عمل ہے؟ (27) داڑھی منڈوانا یا ایک مشت سے گھٹانے کا گناہ تو نہیں کیا؟ (28) گناہ ہو جانے کی صورت میں فوراً توبہ کی؟ (29) عنت کے مطابق کھانا کھایا اور کھانے سے پہلے اور بعد کی دعائیں پڑھیں؟ (30) گھر، دفتر، بس، ٹرین وغیرہ میں آتے جاتے اور گلیوں سے گزرتے ہوئے راہ میں کھڑے یا بیٹھے ہوئے مسلمانوں کو سلام کیا؟ (31) ان سنتوں پر کچھ نہ کچھ عمل کیا؟ (مسواک، گھر میں آنا جانا، سونا بگانا، قبلہ رخ بیٹھنا وغیرہ)؟ (32) ظہر کی چار عنتیں قیامیہ فرض سے پہلے ادا کیں؟ (33) تہجد کی نماز پڑھی؟ یا رات نہ سونے کی صورت میں صلواتُ اللیل ادا کی؟ (34) اذان یا اِشراق و چاشت کے نوافل پڑھے؟ (35) کیا آج آپ نے عصر یا عشا کی عنت قیامیہ پڑھیں؟ (36) انفرادی کوشش کے ذریعے دعوتِ اسلامی کے 12 دینی کام میں سے کم از کم ایک دینی کام کی ترغیب دلائی؟ (37) دوسروں سے مانگ کر کوئی چیز (مثلاً چٹیل، چادر، موبائل فون، چارجر، گاڑی وغیرہ) استعمال تو نہیں کی؟ (38) جھوٹ بولنے، غیبت و چغلی کرنے / سُننے سے بچنے؟ (39) کچھ نہ کچھ وقت کے لئے ”مدنی چینل“ دیکھا؟ (40) کسی ایک یا چند سے دُنیوی طور پر ذاتی دوستی ہے؟ (41) قرض ہونے کی صورت میں (ادائیگی کی طاقت کے باوجود) قرض خواہ کی اجازت کے بغیر قرض ادا کرنے میں تاخیر تو نہیں کی؟ نیز کسی سے عاریتاً (یعنی Temporary) لی ہوئی چیز ضرورت پوری ہونے پر طے کئے ہوئے وقت کے اندر واپس کر دی؟ (42) عاجزی کے ایسے الفاظ جن کی تائید دل نہ کرے بول کر نفاق و ریاکاری کا جرم تو نہیں کیا؟ مثلاً لوگوں کے دل میں اپنی عزت بنانے کے لئے اس طرح کہنا: ”میں حقیر ہوں، کمینہ ہوں“ جبکہ دل میں ایسا نہ سمجھتا ہو۔ (43) صفائی سُنھرائی کے عادی اور سلیقہ مند

ہیں؟ (44) کسی مسلمان کا عیب ظاہر ہو جانے پر (بلا مصلحت شرعی) اُس کا عیب کسی اور پر ظاہر تو نہیں کیا؟ (45) تفسیر سننے سنانے کا حلقہ لگایا، یا شرکت کی؟ (46) ہر جائز و عزت والے کام سے پہلے بِسْمِ اللّٰهِ پڑھی؟ (47) چوک درس دیا یا پائتا؟ (48) اپنے والدین اور پیر و مرشد کے لئے دُعائے مغفرت اور کچھ نہ کچھ ایصالِ ثواب کیا؟ (49) مسجد، گھر، آفس وغیرہ میں اسراف سے بچنے کی کوشش کی؟ (50) ٹریفک قوانین کی پابندی کی؟ (51) کسی اسلامی بھائی (خصوصاً زنیے وار) سے معاذ اللہ کوئی بُرائی صلور ہو جائے اور اصلاح کی ضرورت ہو تو تحریری طور پر، یا بل کر، براہِ راست (زنیے سے) سمجھانے کی کوشش فرمائی؟ یا معاذ اللہ بلا اجازت شرعی کسی اور پر اظہار کر کے غیبت کا گناہ کبیرہ کر بیٹھے؟ (52) زبان کو گناہوں (یعنی الزام تراشی، دل آزاری، گالی گلوچ وغیرہ) سے بچایا؟ (53) زبان کو فضول استعمال (یعنی وہ گفتگو جس سے دینی یا دنیاوی فائدہ نہ ہو) سے بچانے کی عادت بنانے کے لئے کچھ نہ کچھ اشارے سے گفتگو کی؟ (54) گھر میں اور باہر) مذاق مسخری، طنز، دل آزاری اور قہقہہ لگانے (یعنی کھل کھلا کر ہنسنے) سے بچنے کی کوشش کی؟ (55) عمامہ شریف باندھا؟ (56) ماں باپ کا ادب و احترام بجالائے؟

فصل مدینہ کار کردگی

☆ لکھ کر گفتگو 12 مرتبہ ☆ اشارے سے گفتگو 12 مرتبہ ☆ نگاہیں گاڑے بغیر گفتگو 12 مرتبہ

ہفتہ وار 10 نیک اعمال

(57) گھر سے اس ہفتے کسی نہ کسی اسلامی بہن (مثلاً بہن / بیٹی / والدہ بچوں کی والدہ وغیرہ) کو اسلامی بہنوں کے اجتماع میں بھیجا؟ (58) ہفتہ وار مدنی مذاکرہ دیکھنے / سننے کی سعادت حاصل کی؟ (59) ہفتہ وار سنتوں بھرے اجتماع میں اول تا آخر (یعنی مغرب تا اشراق و چاشت) شرکت کی؟ (60) اس ہفتے یوم تعطیل اعیانہ کی سعادت پائی؟ (61) اس ہفتے کم از کم کسی ایک مریض یا دکھیارے کے گھر یا اسپتال جا کر صحت کے مطابق عیادت یا غمخواری یا عزیز کے انتقال پر تعزیت کی؟ (62) اس ہفتے پیر شریف (یارہ جانے کی صورت میں کسی بھی دن) کا روزہ رکھا؟ (63) ہفتہ وار رسالہ پڑھ یا سن لیا؟ (64) اس ہفتے کم از کم ایک بار علاقائی دورہ کیا؟ (65) اس ہفتے کم از کم ایک اسلامی بھائی کو (جو پہلے دینی حل میں تھے، یا پہلے اجتماع میں آتے تھے گراب نہیں آتے) تلاش کر کے اُن کو دینی ماحول سے وابستہ کرنے کی کوشش کی؟ (66) ہفتہ وار حلقے میں شرکت کی؟

ماہانہ 3 نیک اعمال

(67) پچھلے اسلامی مہینے کا نیک عمل کا رسالہ فل یعنی پُر کر کے اپنے نگران و ذمہ دار کو جمع کروادیا؟ (68) اس ماہ آپ نے کم از کم تین دن کے قافلے میں سفر کیا؟ (69) اس ماہ کسی شئی عالم (یا امام مسجد، مؤذن، خادم) کی کچھ نہ کچھ مالی خدمت کی؟

سالانہ 1 نیک عمل

23 نومبر 2023 کے ہفتہ وار اجتماع کا بیان بیرون ملک کے لئے

(70) اس سال ٹائم ٹیبل کے مطابق ایک مہینے کے قافلے میں سفر فرمایا؟

زندگی بھر کے 2 نیک اعمال

(71) زندگی بھر کے نصاب کا مطالعہ فرمایا؟ (72) زندگی میں ایک مُشت (یعنی ایک ساتھ) 12 ماہ اور مختلف

کورسز (12 دینی کام کورس، 7 دن کا اصلاح اعمال کورس، 7 دن کا فیضان نماز کورس) کی سعادت حاصل کر لی؟

دعائے امیرِ اہل سنت

یا اللہ پاک! جو کوئی سچے دل سے نیک اعمال پر عمل کرے ہر روزانہ جائزہ لے کر رسالہ پڑ کرے اور ہر

اسلامی ماہ کی پہلی تاریخ کو اپنے ذمہ دار کو جمع کروایا کرے، اُس کو اس سے پہلے موت نہ دینا جب تک یہ کلمہ

نہ پڑھ لے۔ اٰمِیْن بِجَاہِ النَّبِیِّ الْاَمِیْن صَلَّی اللّٰهُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد